

تقدیم

بسم اللہ الرحمن الرحیم

اللہ تعالیٰ کا ارشاد ہے :

﴿يُرِيدُونَ أَنْ يُطْفِئُوا نُورَ اللَّهِ بِأَفْوَهِهِمْ وَيَأْبَى اللَّهُ إِلَّا أَنْ يُتِمَّ نُورَهُ وَلَوْ كَرِهَ الْكَافِرُونَ، هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ﴾ (سورة التوبة: ۳۲-۳۳)

وہ چاہتے ہیں کہ اپنے منہ سے اللہ کے نور کو بجھا دیں اور اللہ اپنے نور کو پورا کر کے ہی رہیں گے، اگرچہ کفر کرنے والوں کو ناپسند ہو، وہی اللہ ہے جس نے اپنے رسول کو ہدایت اور سچے دین کے ساتھ بھیجا ہے، تاکہ اسے تمام مذاہب پر غلبہ عطا فرمائے، اگرچہ شرک کرنے والوں کو یہ پسند نہ ہو۔

اللہ تعالیٰ کے اس ارشاد میں تین باتیں خاص طور پر قابل توجہ ہیں، اول یہ کہ کفر و شرک کی طاقتیں ہمیشہ اسلام کا راستہ روکنے اور حق و ہدایت کے چراغ کو بجھانے کی کوشش کریں گی، دوسرے: یہ طاقتیں مادی اعتبار سے کتنی بھی بڑی ہوں، اسلام کا راستہ روکنے میں کامیاب نہیں ہوں گی، حق و ہدایت کی روشنی پھیلتی جائے گی اور کفر و شرک کی گھٹائیں چھٹتی جائیں گی، اس لئے مسلمانوں کو ایسے حالات سے مایوس و ناامید ہونے کی ضرورت نہیں، تیسرا قابل توجہ نکتہ یہ ہے کہ اللہ تعالیٰ ”دین“ کو غلبہ عطا فرمائیں گے؛ اس لئے یہ تو ہو سکتا ہے کہ دین حق کے حاملین مغلوب ہو جائیں؛ لیکن دین کبھی مغلوب نہیں ہو سکتا، اہل دین کے غالب اور مغلوب ہونے کا تعلق فوجی اور عسکری طاقت سے ہے، یہ ممکن ہے کہ ایک قوم معرکہ کارزار میں تو مغلوب اور شکست خوردہ ہو، لیکن فکر و نظر کے میدان میں فتح یاب اور غالب ہو، اس کی مثال مختلف افکار و مذاہب کی تاریخ میں ملتی ہے اور اسلام کی تاریخ میں نسبتاً زیادہ ملتی ہے، چنانچہ تاریخوں کی تاریخ سامنے ہے کہ انھوں نے جنگ کے میدان میں مسلمانوں کو ایسی شکست دی کہ نہ ان سے پہلے ایسی نظیر ملتی ہے اور نہ ان کے بعد؛ لیکن فکر و نظر کے معرکہ میں خود انھوں نے شکست کھائی اور دل و دماغ کی مملکت کو ہار گئے۔

اسلام کو تمام افکار و مذاہب پر غالب فرمانے کا مطلب یہی ہے کہ اس کو ہمیشہ فکری اور استدلالی اعتبار سے برتری حاصل رہے گی، چنانچہ یہ ایک حقیقت ہے کہ قانونِ فطرت سے ہم آہنگی، عقل و مصلحت کی موافقت، معقولیت اور توازن و اعتدال کی وجہ سے ہزار مخالفتوں کے باوجود اسلام کو جو مقبولیت حاصل ہے، جس طرح وہ اپنے ماننے والوں

کے لئے روح کا سکون اور قلب کی تسکین کا سامان ہے، اور جس طرح وہ نہ ماننے والوں کے دلوں کو بھی، تیزی کے ساتھ فتح کر لیتا ہے، اس کی کوئی مثال نہیں ملتی۔

اس کی ایک واضح علامت یہ ہے کہ دنیا میں جتنے مذہبی گروہ ہیں، انھوں نے مذہب سے اپنا رشتہ توڑ لیا ہے، مذہبی صحائف سے ان کا محض رسمی تعلق رہ گیا ہے، انسانی زندگی میں ان صحائف کا کوئی عمل دخل نہیں ہے، کچھ مذہبی تہوار ہیں، جن کو ڈھیر ساری آمیزشوں اور ملاوٹوں کے ساتھ زیادہ تر موجِ مستی کے لئے منالیا جاتا ہے، عام لوگوں کو اس بات کی بھی خبر نہیں ہوتی کہ ان تہواروں کا تاریخی پس منظر کیا ہے؟ اسی لئے ان کے یہاں حلال و حرام کی حدود باقی نہیں ہیں اور انسان کو اپنی خواہشات کے مطابق زندگی گزارنے کی پوری آزادی حاصل ہے، یہ اسلام کا امتیاز ہے کہ اس کے ماننے والوں کو اپنے دین سے عشق ہے، وہ اللہ اور اس کے رسول کے حکم پر مر مٹنے کو تیار رہتے ہیں، اگر شریعت کا کوئی حکم ان سے ٹوٹ جاتا ہے تو ان کا ضمیر ان کو ملامت کرتا ہے، وہ محض خدا کی خوشنودی اور قانونِ الہی کی اتباع کے جذبہ سے بڑے بڑے مادی فائدوں کو ٹھکرا دیتے ہیں اور غیر معمولی نقصانات کو سہمہ جاتے ہیں، جو واقعات رات کے اندھیرے اور کمروں کی تنہائیوں میں پیش آتے ہیں اور جن کا ذکر والدین و اولاد اور شوہر و بیوی ایک دوسرے کے سامنے کرنا نہیں چاہتے، ایک عام مسلمان بھی علماء اور اصحابِ افتا کے سامنے حاضر ہو کر ان سچائیوں کو اُگلتا ہے، کیوں کہ اس کا ضمیر اس کو ملامت کرتا رہتا ہے کہ اس نے ایک ایسا کام کیا ہے، جو شریعت کے خلاف ہے، حالاں کہ نہ کسی آنکھ نے اس کو دیکھا تھا، نہ کسی کان نے اس کو سنا تھا، نہ کسی انٹیلیجنس ایجنسی نے اس کی تفتیش کی تھی اور نہ کسی پولیس یا عدالت میں اس کے خلاف کوئی عرضی دائر کی گئی تھی۔۔۔ اس سے بڑھ کر دینِ حق کے غلبہ کی مثال اور کیا ہوگی، جس نے لوگوں کے دلوں کو مسخر کر لیا ہو اور قلب و نظر کی مملکت پر اپنی کامیابی کا جھنڈا نصب کر دیا ہو۔

حلال و حرام کے احکام جاننے کے لیے علماءِ راہِ حق کا مرجع تو قرآن و حدیث اور کتبِ فقہ ہیں؛ لیکن عوام کے لیے وہ علماء ہیں، جن کی فقہ پر نظر ہو اور جو کارِ افتا انجام دیا کرتے ہوں، یہ سلسلہ زمانہ قدیم سے مروج رہا ہے، خود رسول اللہ صلی اللہ علیہ وسلم کے فتاویٰ کو اہل علم نے جمع کیا ہے، امام مالکؒ کی فقہی آراء کا سب سے مستند مجموعہ ”المدوۃ“ ہے، جو سوالات و جوابات کا مجموعہ ہے، بعد کو ”فتاویٰ“ کی اصطلاح دو طرح کے فقہی ذخیرہ کے لئے استعمال ہونے لگی، ایک وہ کتابیں جن میں اصحابِ مذہب کے علاوہ اس مذہب کے مشائخ اور متبعین کے اجتہادات بھی جمع کئے گئے، اکثر فتاویٰ کے نام سے جو قدیم کتابیں ملتی ہیں، جیسے: فتاویٰ ابواللیث سمرقندیؒ (متوفی: ۳۷۳ھ)، فتاویٰ ولوالجیہ (ابوالفتح ظہیر الدین ولوالجیؒ، متوفی: ۵۴۰ھ)، خلاصۃ الفتاویٰ (علامہ طاہر بخاریؒ، متوفی: ۵۴۲ھ)، فتاویٰ سراجیہ (علی بن عثمان بن سراج الدینؒ، متوفی: ۵۶۹ھ)، فتاویٰ قاضی خاں (حسن بن منصور اوزجندیؒ، متوفی: ۵۹۰ھ) وغیرہ، وہ اسی نوعیت کی کتابیں ہیں؛ لیکن موجودہ دور میں فتاویٰ کی اصطلاح کا غالب استعمال ان فقہی کتابوں کے لیے کیا جاتا ہے، جو عام مسلمانوں کے سوالات اور اہل علم کے جوابات پر

مشمول ہوں، مسلم ملکوں میں عام طور پر اس کے لیے سرکاری ادارے قائم ہیں؛ لیکن اس کے ساتھ ساتھ تحریر اور ٹیلی ویژن کے ذریعے انفرادی اور شخصی فتاویٰ بھی جاری کئے جاتے ہیں۔

ہندوستان میں اس انداز کا نظام افتاز زیادہ تر مسلم حکومتوں کے خاتمہ کے بعد شروع ہوا، مگر مسلم آبادی کی کثرت اور برصغیر کے مسلمانوں کی مذہب سے گہری وابستگی کی بنا پر بہت تیزی کے ساتھ اس نظام کو ترقی اور وسعت حاصل ہوتی گئی، بہت سے ممتاز اہل علم نے اُمت کی ضرورت کو دیکھتے ہوئے انفرادی طور پر مسلمانوں کی رہنمائی کی، نیز ملک کے بڑے اور ممتاز تعلیمی اداروں نے اسے اپنے کاموں میں شامل کیا اور ازراہ احتیاط ایسا نظام قائم کیا کہ ایک شخص فتویٰ لکھے اور ایک یا اس سے زیادہ افراد اس پر نظر ثانی کریں جس کو اصطلاح میں ”تصحیح فتویٰ“ کہا جاتا ہے، مسلم عہد حکومت کے بعد غالباً فتاویٰ کا سب سے قدیم مجموعہ خانوادہ ولی اللہی کے چشم و چراغ شاہ عبدالعزیز محدث دہلوی (متوفی: ۱۲۳۹ھ-۱۸۲۴ء) کا ہے، جو فارسی زبان میں ہے اور اس کے متعدد اُردو ترجمے شائع ہو چکے ہیں، اس کے بعد ممتاز فقیہ مولانا عبدالحی فرنگی محلی (متوفی: ۱۳۰۴ھ) کے فتاویٰ ہیں، جو ”مجموعۃ الفتاویٰ“ کے نام سے شائع ہو چکے ہیں، اس مجموعہ میں عربی، فارسی، اُردو تینوں زبانوں میں فتاویٰ کے جوابات شامل ہیں، مولانا خورشید عالم صاحب (سابق استاذ دارالعلوم دیوبند) نے عام فہم ترجمہ کے ساتھ اسے بہتر طور پر مرتب کر دیا ہے، ”مجموعۃ فتاویٰ“ ہی کے نام سے مولانا فرنگی محلی کے ہم عصر نواب صدیق حسن خاں (متوفی: ۱۳۰۷ھ) کے فتاویٰ کا مجموعہ بھی شائع ہو چکا ہے۔

میسویں صدی کے اوائل میں ہندوستانی مسلمانوں کے تین اہم مکاتب فکر دیوبندی، بریلوی اور غیر مقلدین کے اہم ترین فکری مقتداؤں کے فتاویٰ منظر عام پر آئے، حضرت مولانا رشید احمد گنگوہی (متوفی: ۱۳۲۳ھ-۱۹۰۵ء) کی فتاویٰ رشیدیہ، مولانا احمد رضا خاں صاحب بریلوی (متوفی: ۱۳۴۰ھ-۱۹۲۱ء) کی فتاویٰ رضویہ اور مولانا سید محمد نذیر حسین محدث دہلوی (متوفی: ۱۹۰۲ء) کی فتاویٰ نذیریہ، اس کے بعد فتاویٰ کے بہت سے مجموعے مرتب اور شائع ہوئے، جن میں حضرت مولانا مفتی عزیز الرحمن عثمانی (متوفی: ۱۳۴۷ھ-۱۹۲۸ء) کے فتاویٰ (فتاویٰ دارالعلوم دیوبند) حضرت مولانا اشرف علی تھانوی (متوفی: ۱۳۶۲ھ-۱۹۴۳ء) کی ”امداد الفتاویٰ“ اور مفتی کفایت اللہ صاحب (متوفی: ۱۳۷۲ھ-۱۹۵۲ء) کی ”کفایت المفتی“ خاص طور پر قابل ذکر ہے، ماضی قریب میں شائع ہونے والی فتاویٰ کی کتابوں میں فتاویٰ امارت شرعیہ، فتاویٰ مظاہر علوم (مولانا خلیل احمد سہارنپوری) (متوفی: ۱۳۴۶ھ-۱۹۲۷ء)، فتاویٰ محمودیہ مفتی محمود حسن گنگوہی (متوفی: ۱۴۱۷ھ-۱۹۹۷ء)، نظام الفتاویٰ (مفتی نظام الدین صاحب اعظمی) (متوفی: ۱۴۱۸ھ-۱۹۹۸ء)، فتاویٰ رحیمیہ (مفتی عبدالرحیم لاچپوری) (متوفی: ۲۰۰۱ء)، احسن الفتاویٰ (مفتی رشید احمد صاحب) (متوفی: ۲۰۰۲ء) خصوصی اہمیت کی حامل ہیں، اسی سلسلے کی ایک کتاب مولانا محمد یوسف لدھیانوی (متوفی: ۲۰۰۳ء) کی تالیف ”آپ کے مسائل اور ان کا حل ہے“ غرض کہ اُردو زبان میں اگرچہ فتاویٰ نویسی کے کام کا باضابطہ سلسلہ سوتا ڈیڑھ سو سال پہلے ہی شروع ہوا، لیکن اس مختصر عرصہ میں

اس موضوع سے متعلق ایک پورا کتب خانہ وجود میں آچکا ہے۔

یہ یقیناً اردو زبان کی خوش قسمتی ہے؛ لیکن چوں کہ ہندوستان کے اکثر علاقوں کے حالات یکساں ہیں اور بہت سے مسائل وہ ہیں جو عام طور پر پیش آتے رہتے ہیں، اس لئے فطری طور پر فتاویٰ کے ان مجموعوں میں خاصی تکرار پائی جاتی ہے، اس لئے ایک ایسے مجموعہ کی ضرورت تھی، جس میں مکررات کو حذف کر کے اہم فتاویٰ کو شامل کیا گیا ہو، تاکہ فقہ و فتاویٰ کا یہ سمندر کوڑہ میں آجائے اور اصحاب نظر کے لیے استفادہ آسان ہو جائے، میرے علم کے مطابق اس طرح کی کوشش سب سے پہلے مفتی مہربان علی بڑتویؒ نے ”جامع الفتاویٰ“ کے نام سے شروع کی تھی اور اس میں علماء دیوبند کی سترہ ۱۷۱ کتب فتاویٰ کو شامل کیا تھا، مگر ابھی اس کی تین ہی جلدیں آپائیں کہ مؤلف عالم بقا کو رخصت ہو گئے اور یہ قرض اہل علم کے لئے چھوڑ گئے۔

مشہور فاضل، صاحب نظر عالم اور مصنف محب گرامی حضرت مولانا انیس الرحمن قاسمی کو اللہ تعالیٰ جزاء خیر عطا فرمائے کہ ان کے قلب میں اس اہم خدمت کا داعیہ پیدا ہوا اور انھوں نے چالیس فتاویٰ کی کتابوں سے اس مفید اور رہنما کتاب کی ترتیب و تبویب اور حذف مکررات کے ساتھ جمع کرنے کا کام شروع کیا ہے، انشاء اللہ جب یہ کام مکمل ہوگا تو یہ اردو زبان میں فتاویٰ کی انسائیکلو پیڈیا ہوگی اور اہل علم کی آنکھوں کا سرمہ بنے گی، اس کتاب کے ذریعے ہمارے سلف کی زریں خدمات بھی محفوظ ہو جائیں گی اور اُمت کو ایک ایسا گلدستہ ہاتھ آجائے گا جو مختلف رنگ کے پھولوں سے مزین ہوگا؛ لیکن ان کا مشترک مقصد دین کی تعبیر و تشریح اور ملت اسلامیہ کی رہنمائی ہوگی، میں نے اس کتاب کے مسودہ کے مختلف حصے دیکھے ہیں، جن سے اندازہ ہوا کہ اس مجموعہ میں جہاں اصحاب فتاویٰ کے علم و تحقیق کی روشنی جلوہ فگن ہے، وہیں مرتب کی دیدہ وری، حسن انتخاب، وسیع النظری اور خوش مذاقی کے نقوش بھی ثبت ہیں۔

مرتب گرامی ایک معتبر عالم دین ہیں، کار قضا کا تجربہ رکھتے ہیں، امارت شرعیہ جیسی اہم تنظیم کے قافلہ سالاروں میں ہیں، ان کے اندر حضرت مولانا قاضی مجاہد الاسلام قاسمیؒ کی بالغ نظری اور امیر شریعت حضرت مولانا سید نظام الدین صاحب کی حسن تدبیر دونوں کا عکس جمیل پایا جاتا ہے، حج کمیٹی بہار کے چیرمین ہیں اور بعض عصری تعلیمی اداروں کے بانی ہیں، آل انڈیا مسلم پرسنل لا بورڈ اور اسلامک فقہ اکیڈمی انڈیا کے معزز ارکان میں ہیں، ان کی متعدد کتابیں منظر عام پر آکر مقبول خاص و عام ہو چکی ہیں۔

دُعا ہے کہ اللہ تعالیٰ ان کی عمر میں برکت عطا فرمائے، ان کی اس کاوش کو شوق کے ہاتھوں لیا جائے اور اس کو عند اللہ اور عند الناس قبولیت حاصل ہو، واللہ و المستعان۔

خالد سیف اللہ رحمانی
(خادم المعهد العالی الاسلامی حیدر آباد)

۲۰ جمادی الثانی ۱۴۳۴ھ
مطابق ۱۳ مئی ۲۰۱۳ء